

IL-BAJJA TA' SAN PAWL IL-BAHAR

1798 - 1800

Ma jistax ikun li f'dawn is-sentejn wiehed ma jiktibx dwar dawk l-avvenimenti hekk importanti li sehew mitejn sena ilu. Kienu avvenimenti li kellhom ibiddu l-istorja tal-gzejjer Maltin, u ghaldaqstant nahseb li huwa tajjed li nfakkru x'kien sehħ f'dak iż-żmien. Bil-kitba tiegħi rrid nipprova nuri wkoll li għalkemm l-aktar avvenimenti mportanti sehew madwar il-Port il-Kbir u l-Port ta' Marsamxett, fil-verità l-inhawi tal-bajja ta' San Pawl il-Bahar kienu mportanti wkoll fl-avvenimenti li sehew f'dak iż-żmien.

Il-Bajja fl-1798

L-istorja tagħna tibda bis-sena 1798, meta fuq it-tron ta' l-Ordni ta' San Ġwann kien hemm il-Ġermaniż Ferdinand von Hompesch. Dan il-Gran Mastru kien ilu f'dik il-kariga sa mis-sena ta' qabel. Iż-żminijiet kienu nbidlu, mhux biss rigward is-sitwazzjoni nterna ta' l-Ordni ta' San Ġwann, iżda anke minhabba t-tibdil li kien qieghed isehħ fl-Ewropa. Wara r-Rivoluzzjoni Franciża wiehed kien qieghed jistenna tibdil kemm fit-tip ta' l-amministrazzjoni kif ukoll fil-mentalità tal-politika.

Bhala difiża tal-bajja kien hemm diversi fortifikazzjonijiet li kienu nbnaw matul is-snin mill-amministraturi ta' l-Ordni ta' San Ġwann. Jekk wiehed jiehu in konsiderazzjoni l-bajja tal-Mistra bhala li tagħmel parti mill-Bajja ta' San Pawl il-Bahar, allura naraw li kien hemm numru mhux hażin ta' fortifikazzjonijiet¹. Kien hemm il-batterija tal-Mistra, biex tkun tista' tiddefendi dawk l-inhawi kollha². Kien hemm il-batteriji fit-tmiem tal-bajja tax-Xemxija, li kienu nbnaw fil-bidu tas-seklu tmintax³. It-torri ta' Wignacourt kien għadu jiddomina l-bajja ta' San Pawl il-Bahar, bhal ma kien ilu sa mis-sena 1610⁴. Lejn il-Ponta tal-Qawra kien hemm it-torri li għadu wieqaf sa llum, u miegħu kien hemm batterija mibnija quddiemu⁵. Eżattament qabel ma wiehed jasal għal dan it-torri u batterija nsibu trunciċera, li partijiet minnha għadhom jidhru sal-ġurnata ta' llum⁶. Naturalment, mhux li jkollok hafna swar u fortifikazzjonijiet jghodd, iżda li jkollok numru adekwat ta' suldati.

L-Invazjoni ta' Malta

Fil-bidu ta' Gunju ta' dik is-sena, il-flotta Franciża dehret quddiem ix-xtut ta' Malta. L-Ordni ta' San Ġwann kien ilu f'Malta u kien minhabba f'hekk li kienu hasbu halli jibnu sistema adekwata tas-swar u difiża. Iżda ma jkunx daqshekk faċli li tiddefendi dawk il-bajjiet kollha jekk ma jkunx hemm difiża soda, u tqassim sew. Minhabba f'hekk naraw li kull rokna kellha bniedem partikulari li jiehu hsieb, barra li jkun hemm grupp ta' rahhala mill-inhawi li jkunu stazzjonati fil-postijiet.

Il-bajja ta' San Pawl il-Bahar kienet taħt il-kmand tal-kavallier De La Penouse. Kien hemm stazzjonati fl-inhawi diversi Maltin mill-irhula ta' madwar. Meta sehħ l-attakk

mill-Francċiżi, il-Maltin ippruvaw jiddefendu bl-ahjar mod possibli. Izda l-Francċiżi kienu armati ferm ahjar, u barra minn hekk kien hemm ukoll kwantità akbar ta' suldati Francċiżi.

Il-qawwa Franciża kienet taht il-kmand tal-Ġeneral Baraguey d'Hilliers⁷. Minn informazzjoni li għadda dan il-Ġeneral lil Napuljun aktar tard, nafu li l-Maltin iddefendew tajjeb. Izda kellhom iċedu minhabba l-ammont kbir ta' suldati Francċiżi⁸. Barra minn hekk nafu wkoll li l-Francċiżi ma tilfu l-ebda suldat minn tagħhom, filwaqt li min-naħa tal-Maltin kien hemm wiehed mejjet u żewġ kavallieri mejta. Il-kumpliment spicċaw biex inqabdu priġunieri⁹.

Jidher li kien hemm madwar 150 persuna li waqghu priġunieri tal-Francċiżi. Bhal ma kienu għamli f'inhawi oħra madwar il-gżejjer Maltin, il-Francċiżi kienu hallew il-Maltin imorru lura lejn darhom, filwaqt li nżammu l-kavallieri maqbuda bhala priġunieri. Minn dawn il-150 kien hemm tlieta minnhom kavallieri Francċiżi. Il-hsieb li jhallu l-Maltin imorru lura lejn darhom kien halli dawn imorru jxandru kemm ġew trattati tajjeb min-naħa tal-Francċiżi, u b'hekk l-istess Maltin jibdwew jiehdu impressjoni tajba tagħhom.

B'hekk jidher li l-ewwel avvenimenti li sehew fl-inhawi tal-bajja ta' San Pawl il-Baħar kienu ġew fi tmiemhom malajr, u bl-anqas dannu possibli. Dan kien Ġunju 1798. Sa Settembru l-folja kellha tinqaleb ta' taht fuq.

Il-Qawmien tal-Maltin - Settembru 1798

Il-Maltin qamu kontra l-Francċiżi fit-2 ta' Settembru 1798. Mill-inhawi tar-Rabat l-istorja kompliet tinfirex lejn l-Imdina u malajr inxterdet madwar il-gżejjer Maltin kollha. Mhux hekk biss, izda jidher ukoll li kien hemm diġà pjan imfassal. Dan qegħdin ngħiduh minhabba li kien hemm numru ta' persuni li mhux biss kienu lesti għal dak l-inkwiet, izda dehru li kien hemm hafna dettalji ppreparati. Minn dawn id-dettalji wiehed jinnota kif tlahhqu l-kapijiet Maltin ukoll.

Wiehed mill-kapijiet kien Vincenzo Borg, maghruf bhala Brared. Dan kien il-kap tal-villaġġ ta' Birkirkara, u minhabba li dan ir-raħal kien wiehed mill-kbar, allura kienu ngħataw ir-responsabbiltà li jharsu l-inhawi ta' San Pawl il-Baħar. Biex wiehed jinduna kemm il-Maltin kienu ppreparati minn qabel, naraw kif dawn malajr hadu l-kontroll ta' l-aktar postijiet strateġiċi, u poġġew Maltin magħżulin apposta. Biex jiddefendi d-dahla għall-bajja ta' San Pawl il-Baħar, Vincenzo Borg poġġa lil dawk in-nies li kellhom idea ta' kif jisparaw. Dawn tpoġġew taht il-kmand ta' Angelo Aquilina.

Dan il-pass jidher li mill-ewwel ta l-frott mixtieq. Jiem wara li kien beda l-irvell tal-Maltin, bastiment żgħir tal-Francċiżi kien telaq mill-Port ta' Marsamxett u tela' lejn l-inhawi tal-bajja ta' San Pawl il-Baħar. Minhabba li l-Francċiżi ma kenux jafu li l-Maltin mhux biss kienu hadu l-kontroll ta' l-inhawi, izda kienu poġġew kanun ukoll, dawn baqghu dehlin lejn il-bajja. Izda hekk kif resqu fil-viċin, il-Maltin malajr fethu n-nar fuqhom, u reġġgħuhom lura¹⁰. Minn dak il-hin 'il quddiem il-bajja ta' San Pawl il-Baħar mhux biss spicċat taht il-kontroll tal-Maltin, izda kienet ikkunsidrata bhala l-port uffiċjali ta' Maltin.

L-aktar żewġ hidmiet importanti għall-Maltin rigward il-bajja ta' San Pawl il-Baħar kien il-fatt li minn hawn mhux biss żammew kuntatt ma' Sqallija, izda kienu jirċievu l-materjal li kien jintbagħat halli jghin lill-Maltin fit-taqtigha li kellhom kontra l-Francċiżi. Fit-8 ta' Ottubru 1798, waslu numru ta' xprunari Maltin li kienu mimlija qamh. Dawk kienu jinstabu fil-port ta' Sirakuza, u bil-hidma ta' Ġużeppi Dalmas, mhux biss il-bastimenti

thallew jitolqu minn Sqallija, iżda ngħataw iċ-ċans li jixtru l-proviżjon tant mixtieq mill-Maltin¹¹. Jilqa' lill-Maltin kien hemm il-Kanonku Franġisku Saverju Caruana¹².

Konkluzjoni

Għal dan l-appuntament nieqfu hawn. Is-sena d-dieħla nkomplu nagħtu harsa lejn l-avvenimenti li seħħew fl-inhawi matul dawk is-sentejn ta' taqlib. Naraw mhux biss l-avvenimenti, iżda nitkellmu wkoll dwar il-persunaġġi li għenu halli l-gzejjer Maltin jispicċaw f'idejn l-Ingliżi u mhux jergħu jispicċaw f'idejn il-Kavallieri ta' l-Ordni ta' San Gwann.

Riferenzi

- ¹ Biex wieħed ikollu l-istorja kollha ta' l-iżvilupp tal-fortifikazzjonijiet f'dawn l-inhawi tistgħu taraw il-pubblikazzjoni li għandha toħroġ aktar tard din is-sena, Vincent Zammit **Swar u Fortifikazzjonijiet tal-Gzejjer Maltin**, PIN.
- ² Din inbniet fi żmien il-Gran Mastru Pinto (1741-1773).
- ³ Kien ingħata bidu għall-bini tagħhom bejn is-snin 1715 u 1716, meta f' Malta kien hawn grupp ta' inġiniera militari Franċiżi.
- ⁴ Ara l-artiklu ta' Vincent Zammit "Irkejjen Storiċi: Torri San Pawl il-Baħar", **il-Mument** 25.8.1996.
- ⁵ It-torri nbena fi żmien il-Gran Mastru Lascaris, filwaqt li l-batterija nbnet fil-bidu tas-seklu tmintax bħal dawk tal-bajja tax-Xemxija.
- ⁶ Trunċiera kienet haġt twil li tinbena f'parti mill-kosta fejn kien ikun hemm theddida sew minn fejn l-ghadu seta' jagħmel xi nżul. Minn wara dan il-haġt id-difensuri kienu jistgħu jispaparaw fuq l-ghadu, u jkollhom ilqugh dejjem, fil-każ li jkollhom bżonn li jmorru minn naha għal oħra.
- ⁷ Dan il-general Franċiż kien qieghed jikkmanda t-truppi ta' Genova.
- ⁸ Huwa nteressanti li nkunu nafu li l-ammont ta' suldati Franċiżi li niżlu biex jattakkaw l-inhawi tal-Bajja ta' San Pawl il-Baħar kien ta' madwar 3000 suldat. Ammont ferm kbir għal dawk il-ftit Maltin li kien hemm biex jiddefendu l-inhawi.
Carmel Testa, **The French in Malta 1798-1800**, Malta 1998, p. 52, n. 6.
- ⁹ Ibid., p. 50.
- ¹⁰ Huwa ċar li l-Maltin kienu jafu x'qegħdin jagħmlu meta kienu hatfu l-bajja ta' San Pawl il-Baħar, kif ukoll dik ta' Marsaxlokk. B'hekk, huma setgħu joffru kenn għal dawk il-bastimenti li setgħu jintbagħtu biex jgħinu lill-Maltin. Fl-istess waqt ried li jkollhom post minn fejn setgħu jahdmu biex ikomplu l-ftit kummerċ li seta' jsir.
- ¹¹ Testa op. cit., p. 528.
- ¹² Il-Kanonku Caruana kien wieħed mill-kapijiet Maltin. Huwa kien il-kap tal-battaljun ta' Haż-Żebbuġ, u kellu l-kontroll tal-kamp tas-Samra u ta' l-inhawi. Għal aktar tagħrif ara Vincent Zammit "Żebbuġin fi żmien il-Franċiżi 1798-1800" fil-programm **Banda San Filep**, Festa 1998.

Il-Gifen



Guest House

Lounge Bar & Restaurant

560 / 561, Main Street,

St. Paul's Bay SPB 02, Malta.

Tel: 573291, 452042.

Mobile: 0949 7004 Fax: 572878

KOSI Co. LTD

Directors:

Charles Cassar